

Think  
IAS... 



Think  
Drishti

संघ लोक सेवा आयोग (UPSC)

# प्राचीन भारत

दूरस्थ शिक्षा कार्यक्रम (Distance Learning Programme)

Code: CSP01



संघ लोक सेवा आयोग (UPSC)

# प्राचीन भारत



641, प्रथम तल, डॉ. मुखर्जी नगर, दिल्ली-110009

दूरभाष : 8750187501, 011-47532596

टोल फ्री : 1800-121-6260

Web : [www.drishtiiias.com](http://www.drishtiiias.com)

E-mail : [online@groupdrishti.com](mailto:online@groupdrishti.com)

पाठ्यक्रम, नोट्स तथा बैच संबंधी updates निरंतर पाने के लिए निम्नलिखित पेज को "like" करें

 [www.facebook.com/drishtithevisionfoundation](https://www.facebook.com/drishtithevisionfoundation)

 [www.twitter.com/drishtiiias](https://www.twitter.com/drishtiiias)

1. प्राचीन भारतीय इतिहास के स्रोत	5–12
2. पाषाणयुगीन संस्कृति	13–19
3. सिंधु घाटी की सभ्यता	20–31
4. वैदिक काल	32–44
5. छठी शताब्दी ईसा पूर्व का भारत	45–58
6. मौर्य काल	59–71
7. मौर्योत्तर काल	72–81
8. संगम काल	82–87
9. गुप्त साम्राज्य	88–101
10. गुप्तोत्तर काल	102–115

1.1 पुरातात्विक स्रोत	1.2 साहित्यिक स्रोत	1.3 विदेशी यात्रियों के वृत्तांत/विवरण
-----------------------	---------------------	--

इतिहासकार एक वैज्ञानिक की भाँति उपलब्ध सामग्री की समीक्षा करके अतीत का सही चित्रण करने का प्रयास करता है। उसके लिये साहित्यिक सामग्री, पुरातात्विक साक्ष्य और विदेशी यात्रियों के वर्णन सभी का महत्त्व है। प्राचीन भारतीय इतिहास के अध्ययन के लिये पूर्णतः शुद्ध ऐतिहासिक सामग्री विदेशों की अपेक्षा अल्प मात्रा में उपलब्ध है। यद्यपि भारत में यूनान के हेरोडोटस या रोम के लिवी जैसे इतिहासकार नहीं हुए, अतः कुछ पाश्चात्य विद्वानों की यह मानसिक धारणा बन गई थी कि भारतीयों को इतिहास की समझ ही नहीं थी। लेकिन, ऐसी धारणा बनाना भारी भूल होगी। वस्तुतः प्राचीन भारतीय इतिहास की संकल्पना आधुनिक इतिहासकारों की संकल्पना से पूर्णतः अलग थी। वर्तमान इतिहासकार ऐतिहासिक घटनाओं में कारण-कार्य संबंध स्थापित करने का प्रयास करते हैं लेकिन प्राचीन इतिहासकार केवल उन घटनाओं या तथ्यों का वर्णन करता था जिनमें आम जनमानस को कुछ सीखने को मिल सके। महाभारत में इतिहास की जो संकल्पना दी गई है उससे भारतीयों की इतिहास विषयक संकल्पना उद्भाषित होती है। महाभारत के अनुसार ऐसी प्राचीन लोकप्रिय कथा जिससे धर्म, अर्थ, काम और मोक्ष की व्यावहारिक शिक्षा मिल सके 'इतिहास' कहलाती है। प्राचीन युग में भारतीय धर्म, अर्थ, काम और मोक्ष इन चारों पुरुषार्थों को जीवन के लक्ष्य की प्राप्ति में सहायक समझते थे। इसीलिये प्राचीन भारत का इतिहास राजनीतिक कम और सांस्कृतिक अधिक है। भारतीय इतिहासकारों का दृष्टिकोण पूर्णतया धर्मपरक था, किंतु धर्म के अतिरिक्त अनेक सामाजिक, आर्थिक एवं राजनीतिक कारण थे जिन्होंने भारत में अनेक आंदोलनों, संस्थाओं और विचारधाराओं को जन्म दिया। अतः भारतीय इतिहास का सार्वभौमिक स्वरूप जानने के लिये इन तथ्यों का अध्ययन करना आवश्यक है।

आधुनिक इतिहासकारों ने इतिहास में केवल राजनीतिक तथ्यों का वर्णन करना ही अपना कर्तव्य नहीं समझा बल्कि उनके वर्णन में आम जनमानस भी उतना ही महत्त्व रखते हैं जितना कि सम्राटों अथवा साम्राज्यों के उत्थान और पतन। वह उन राजनीतिक, आर्थिक, सामाजिक एवं बौद्धिक परिवर्तनों का विश्लेषण एवं अध्ययन करता है, जिनके द्वारा मनुष्य उपलब्ध प्राकृतिक संसाधनों का उपयोग करके अपने जीवनकाल को पूर्व की अपेक्षा अधिक सुखमय बनाने का प्रयत्न करता है। अतः प्रसिद्ध इतिहासकार कोसांबी के अनुसार, "उत्पादन के साधनों और उनके पारस्परिक संबंधों का तिथि क्रमानुसार अध्ययन करने से ही विकास के कालक्रम की विस्तृत जानकारी मिल सकती है।" उनके अनुसार इसके आधार पर हम यह जान सकते हैं कि जनसाधारण किस प्रकार अपना जीवन-यापन करते थे।

भारतीय इतिहास के काल को तीन भागों में बाँटकर देखा जा सकता है। वह काल जिसके लिये कोई लिखित साधन उपलब्ध नहीं है और जिसमें मनुष्य का जीवन अपेक्षाकृत पूर्णतः सभ्य नहीं था, 'प्रागैतिहासिक काल' कहलाता है। इतिहासकार उस काल को 'ऐतिहासिक काल' का नाम देते हैं जिसके लिये लिखित साक्ष्य उपलब्ध हैं और जिसमें मनुष्य सभ्य बन गया था। प्राचीन भारतीय इतिहास में लिखित साधन उपलब्ध तो हैं लेकिन वे अस्पष्ट और गूढ़ लिपि में हैं जिनका अर्थ निकालना कठिन है। इस काल को भारतीय इतिहासकार आद्य ऐतिहासिक काल का इतिहास कहते हैं। सैंधव संस्कृति की गणना 'आद्य ऐतिहासिक काल' के अंतर्गत की जाती है। इसी आधार पर हड़प्पा संस्कृति से पूर्व का भारतीय इतिहास 'प्रागैतिहासिक' और लगभग ईसा पूर्व 600 के बाद का इतिहास 'ऐतिहासिक काल' कहलाता है क्योंकि भारत में प्राचीनतम लिखित साक्ष्य अशोक के अभिलेख हैं जिनका काल ईसा से पूर्व तीसरी शताब्दी है और इस भाषा के विकास में भी लगभग 300 वर्ष लगे होंगे।

प्रागैतिहासिक काल का इतिहास लिखते समय इतिहासकार को पूर्णतया पुरातात्विक साक्ष्यों पर निर्भर रहना पड़ता है। आद्य इतिहास लिखते समय वह पुरातात्विक एवं साहित्यिक दोनों प्रकार के साधनों का उपयोग करता है तथा इतिहास लिखते समय वह इन दोनों साधनों के अतिरिक्त विदेशी लेखकों के वर्णनों का प्रयोग करता है। विदेशी यात्रियों के वर्णन भी साहित्यिक साधन हैं लेकिन उनकी उपयोगिता के विस्तृत वर्णन की आवश्यकता के कारण उनका वर्णन अलग शीर्षक के अंतर्गत किया गया है। इन सभी ऐतिहासिक साक्ष्यों का उपयोग करके इतिहासकार काल विशेष का ठीक-ठीक चित्र प्रस्तुत करने का प्रयास करता है।

नाम अलबरूनी था। वह महमूद गजनवी का समकालीन था। उसने संस्कृत भाषा सीखी और भारत की सभ्यता एवं संस्कृति को पूर्ण रूप से जानने का प्रयत्न किया। उसका महत्त्वपूर्ण ग्रंथ किताब-उल-हिंद है और इसमें भारत का बहुत तर्कसंगत और पूर्ण वर्णन लिखा है। अलबरूनी ने भारतीय गणित, भौतिकी, रसायनशास्त्र, सृष्टिशास्त्र, ज्योतिष, भूगोल, दर्शन, धार्मिक क्रियाओं, रीति-रिवाजों और सामाजिक विचारधारा का महत्त्वपूर्ण वर्णन किया है।

उपरोक्त तथ्यों के आधार पर कहा जा सकता है कि इतिहास लेखन में ग्रंथों, सिक्कों, अभिलेखों और पुरातत्त्व आदि से प्राप्त साक्ष्यों का महत्त्वपूर्ण स्थान है। आधुनिक इतिहासकार काल विशेष में संबंध रखने वाली साहित्यिक तथा पुरातात्विक सामग्री का उपयोग करके सही चित्र प्रस्तुत करने का प्रयत्न करता है। साहित्यिक स्रोतों का उपयोग करते समय वह उस काल की विचारधारा का ध्यान रखता है जिससे प्रेरित होकर लेखक ने अपने ग्रंथों की रचना की थी।

### बहुविकल्पीय प्रश्न

1. भारतीय इतिहास को जानने के साधनों में सम्मिलित तत्त्व है/हैं—

1. पुरातत्त्व-संबंधी साक्ष्य
2. साहित्यिक साक्ष्य
3. विदेशी यात्रियों के विवरण

कूट:

- (a) केवल 1 और 2 (b) केवल 2 और 3  
(c) केवल 1 और 3 (d) 1, 2 और 3

2. भारतीय इतिहास का अध्ययन करने में पुरातात्विक स्रोत का विशेष महत्त्व है, क्योंकि—

1. भारतीय इतिहास से संबद्ध ग्रंथों का रचना-काल स्पष्ट नहीं है, इसलिये उनसे किसी काल विशेष की सामाजिक एवं आर्थिक स्थिति का पूर्ण रूप से ज्ञान प्राप्त नहीं हो पाता है।
2. साहित्यिक साक्ष्यों का दृष्टिकोण भी इतिहास का पूर्णतः सही वर्णन करने में अस्पष्ट है।
3. ग्रंथों की प्रतिलिपि करने वालों ने भी अपनी इच्छानुसार अनेक विद्यमान महत्त्वपूर्ण तथ्यों को छोड़कर नए तथ्य जोड़ दिये।

कूट:

- (a) केवल 1 और 2 (b) केवल 2 और 3  
(c) केवल 1 और 3 (d) 1, 2 और 3

3. निम्नलिखित कथनों पर विचार कीजिये:

1. प्राचीन भारतीय इतिहास के संदर्भ में सबसे प्राचीन अभिलेखों में मध्य एशिया के बोगजकोई से प्राप्त अभिलेख हैं, जिन पर वैदिक देवता के नाम मिलते हैं।
2. भारत में सबसे प्राचीन अभिलेख चंद्रगुप्त मौर्य के हैं।

उपरोक्त कथनों में से कौन-सा/से सत्य है/हैं?

- (a) केवल 1 (b) केवल 2  
(c) 1 और 2 दोनों (d) न तो 1 और न ही 2

4. निम्नलिखित कथनों में से कौन-सा असत्य है?

- (a) मध्य एशिया के बोगजकोई से प्राप्त अभिलेख लगभग 1400 ई.पू. का है।
- (b) बोगजकोई अभिलेख से ऋग्वेद की तिथि ज्ञात करने में सहायता मिलती है।
- (c) अशोक के सभी अभिलेख खरोष्ठी लिपि में हैं।
- (d) मास्की तथा गुर्जरा से प्राप्त अभिलेखों में अशोक के नाम का स्पष्ट उल्लेख है।

5. सूची-I को सूची-II से सुमेलित कीजिये:

सूची-I

( अभिलेख )

- A. हाथीगुम्फा अभिलेख
- B. नासिक अभिलेख
- C. भितरी स्तंभ लेख
- D. ऐहोल अभिलेख

सूची-II

( शासक )

1. गौतमी बलश्री
2. स्कंदगुप्त
3. खारवेल
4. पुलकेशन द्वितीय

कूट:

- |     | A | B | C | D |
|-----|---|---|---|---|
| (a) | 1 | 2 | 4 | 3 |
| (b) | 3 | 1 | 2 | 4 |
| (c) | 2 | 3 | 1 | 4 |
| (d) | 1 | 2 | 3 | 4 |

6. भारतीय इतिहास के पुरातात्विक साक्ष्यों के संबंध में निम्नलिखित कथनों पर विचार करें—

1. कुछ अभिलेख पाषाण या स्तंभों पर खुदे हैं तथा उनके प्राप्ति स्थलों में उस शासक के राज्य की सीमाओं का भी अनुमान लगाया जा सकता है।
2. सभी उत्कीर्ण अभिलेखों पर उनकी तिथि अंकित नहीं है, फिर भी अक्षरों की बनावट के आधार पर उनका समय मोटे तौर पर निर्धारित हो जाता है।

उपरोक्त कथनों में से कौन-सा/से सत्य है/हैं?

- (a) केवल 1 (b) केवल 2  
(c) 1 और 2 दोनों (d) न तो 1 और न ही 2

7. ब्राह्मी लिपि को सर्वप्रथम किस विद्वान ने पढ़ा था?  
 (a) दयाराम साहनी (b) राखालदास बनर्जी  
 (c) जेम्स प्रिंसेप (d) माधवस्वरूप वत्स
8. निम्नलिखित कथनों पर विचार कीजिये:  
 1. गुप्तकाल से पहले के अधिकतर अभिलेख प्राकृत भाषा में लिपिबद्ध हैं और उनमें ब्राह्मणेतर धार्मिक समुदायों का उल्लेख है।  
 2. गुप्त और गुप्तोत्तर काल के अधिकतर अभिलेख संस्कृत भाषा में हैं और उनमें ब्राह्मण धर्म का विशेष उल्लेख है।  
 उपरोक्त कथनों में से कौन-सा/से सत्य है/हैं?  
 (a) केवल 1 (b) केवल 2  
 (c) 1 और 2 दोनों (d) न तो 1 और न ही 2
9. निम्नलिखित कथनों पर विचार कीजिये—  
 1. दक्षिण भारत के पल्लव, चालुक्य, राष्ट्रकूट, पांड्य और चोल वंशों का इतिहास लिखने में यहाँ के शासकों के अभिलेख बहुत अधिक उपयोगी सिद्ध नहीं हुए हैं।  
 2. उत्तर भारत के मंदिरों की कला-शैली 'नागर शैली' का उदाहरण है।  
 उपरोक्त कथनों में से कौन-सा/से सत्य है/हैं?  
 (a) केवल 1 (b) केवल 2  
 (c) 1 और 2 दोनों (d) न तो 1 और न ही 2
10. निम्नलिखित में से कौन-सा कथन असत्य है?  
 (a) सिक्कों के अध्ययन को 'न्यूमिस्मेटिक्स' कहते हैं।  
 (b) हड़प्पा काल में धातु मुद्रा की जगह मुहरों और मनकों का प्रचलन था जिससे व्यापार प्रणाली संचालित होती थी।  
 (c) जावा का प्रसिद्ध स्मारक 'बोरोबुदूर' इस बात का प्रमाण है कि 9वीं शताब्दी में वहाँ बौद्ध धर्म अतिलोकप्रिय हो गया था।  
 (d) चालुक्य, राष्ट्रकूट, प्रतिहार और पल्लव वंश के शासकों के सिक्के बहुतायत में मिले हैं।
11. निम्न में से कौन-सा सुमेलित नहीं है?  
 (a) मुद्राराक्षस - विशाखदत्त  
 (b) राजतरंगिणी - पाणिनि  
 (c) हर्षचरित - बाणभट्ट  
 (d) रघुवंशम् - कालिदास
12. सूची-I को सूची-II से सुमेलित कीजिये—  

<b>सूची-I (रचना)</b>	<b>सूची-II (रचनाकार)</b>
A. अर्थशास्त्र	1. चंदबरदाई
B. विक्रमांकदेवचरित	2. कौटिल्य
C. पृथ्वीराजरासो	3. बिल्हण
D. परिशिष्टपर्वन	4. हेमचंद्र

 कूट:  

A	B	C	D
(a) 2	4	1	3
(b) 2	1	3	4
(c) 2	3	4	1
(d) 2	3	1	4
13. नीतिसार के रचनाकार कौन हैं?  
 (a) कालिदास (b) कामंदक  
 (c) कल्हण (d) वाक्पति
14. निम्नलिखित कथनों पर विचार कीजिये:  
 1. यूनान और रोम के लेखकों में सबसे प्राचीन हेरोडोटस और टीसियस के वृत्तांत हैं।  
 2. फाह्यान और ह्वेनसांग अरब के यात्री थे, जो गजनवी के साथ भारत आए थे।  
 उपरोक्त कथनों में से कौन-सा/से सत्य है/हैं?  
 (a) केवल 1 (b) केवल 2  
 (c) 1 और 2 दोनों (d) न तो 1 और न ही 2

### उत्तरमाला

- |         |         |         |         |        |        |        |        |        |         |
|---------|---------|---------|---------|--------|--------|--------|--------|--------|---------|
| 1. (d)  | 2. (d)  | 3. (a)  | 4. (c)  | 5. (b) | 6. (c) | 7. (c) | 8. (c) | 9. (b) | 10. (d) |
| 11. (b) | 12. (d) | 13. (b) | 14. (a) |        |        |        |        |        |         |

2.1 पुरापाषाण काल

2.2 मध्यपाषाण काल

2.3 नवपाषाण काल : कृषि और पशुपालन

## 2.1 पुरापाषाण काल (Palaeolithic Age)

पुरापाषाण संस्कृति का उदय अतिनूतन (Pleistocene) युग में हुआ था। इस युग में धरती बर्फ से ढँकी हुई थी। भारतीय पुरापाषाण काल को मानव द्वारा इस्तेमाल किये जाने वाले पत्थर के औजारों के स्वरूप और जलवायु में होने वाले परिवर्तन के आधार पर तीन अवस्थाओं में बाँटा जाता है—


(क) निम्न पुरापाषाण काल : (5,00,000 ई. पू. से 50,000 ई. पू. के मध्य)

(ख) मध्य पुरापाषाण काल : (50,000 ई. पू. से 40,000 ई. पू. के मध्य)

(ग) उच्च पुरापाषाण काल : (40,000 ई. पू. से 10,000 ई. पू. के मध्य)

अपवादस्वरूप दक्कन के पठार में मध्य पुरापाषाण काल और उच्च पुरापाषाण काल दोनों के औजार मिलते हैं।

प्राचीन भारतीय इतिहास का विकास चार्ट



## पुरापाषाण काल के औजार (Palaeolithic Tools)

काल	औजार ( मुख्य )
निम्न पुरापाषाण काल	हाथ की कुल्हाड़ी, तक्षणी, काटने का औजार
मध्य पुरापाषाण काल	काटने वाले औजार ( फलक, वेधनी, खुरचनी )
उच्च पुरापाषाण काल	तक्षणी और खुरचनी, भाले की नोंक



3.1 सैन्धव सभ्यता का भौगोलिक विस्तार	3.5 सैन्धवकालीन सामाजिक जीवन
3.2 सैन्धव सभ्यता का नगर नियोजन	3.6 प्रौद्योगिकी, कला एवं शिल्प
3.3 सैन्धवकालीन आर्थिक व्यवस्था	3.7 हड़प्पा सभ्यता का पतन
3.4 सैन्धव सभ्यता में धार्मिक जीवन	3.8 ताम्रपाषाणकालीन संस्कृतियाँ

सिन्धु घाटी की सभ्यता का उद्भव ताम्रपाषाण काल में भारतीय उपमहाद्वीप के पश्चिमोत्तर क्षेत्र में हुआ था, जो वर्तमान में भारत, पाकिस्तान तथा अफगानिस्तान के कुछ क्षेत्रों में अवस्थित है। इस काल की सभी संस्कृतियों में सैन्धव सभ्यता सबसे विकसित, विस्तृत और उन्नत अवस्था में थी। इसे हड़प्पा सभ्यता (Harappan Civilization) भी कहते हैं क्योंकि सर्वप्रथम 1921 ई. में हड़प्पा नामक स्थान से ही इस संस्कृति के संबंध में जानकारी मिली थी। सैन्धव सभ्यता अनुकूलता के मध्य उत्पन्न हुई थी जिसका ज्ञान उत्खनन एवं अनुसंधान द्वारा होता है। सैन्धव सभ्यता एक नगरीय सभ्यता थी, क्योंकि इसके पुरातात्विक अवशेषों से परिवहन, व्यापार, तकनीकी, उत्पादन एवं नियोजित नगर व्यवस्था के तत्त्व प्राप्त होते हैं।

### 3.1 सैन्धव सभ्यता का भौगोलिक विस्तार (Geographical Expansion of Indus Civilization)


सैन्धव सभ्यता का भौगोलिक विस्तार उत्तर में कश्मीर (मांडा) से लेकर दक्षिण में नर्मदा नदी तक तथा पश्चिम में सुत्कागण्डोर से लेकर पूर्व में आलमगीरपुर (मेरठ) तक था। सैन्धव सभ्यता के अंतर्गत भारत के गुजरात, राजस्थान, हरियाणा और पश्चिमी उत्तर प्रदेश का कुछ भाग, पाकिस्तान का सिंध, पंजाब तथा बलूचिस्तान और अफगानिस्तान के कुछ भाग शामिल हैं।

हड़प्पा, मोहनजोदड़ो और घग्घर नदी का क्षेत्र सैन्धव सभ्यता का मुख्य क्षेत्र था। इसके क्षेत्र विस्तार से पता चलता है कि यह सभ्यता बहुत बड़े भाग पर फैली हुई थी। मिस्र तथा मेसोपोटामिया की सभ्यताओं से यह अधिक विस्तृत थी जो कि सैन्धव सभ्यता की समकालिक थी।

यह उत्तर से दक्षिण में 1100 किलोमीटर तक तथा पूर्व से पश्चिम में 1600 किमी. तक फैली हुई थी। उत्खनन तथा अनुसंधान द्वारा अभी तक सैन्धव संस्कृति के लगभग 2800 स्थल ज्ञात किये गए हैं जिनमें सैन्धव सभ्यता की तीनों अवस्थाएँ मिलती हैं। इनका कालानुक्रम विभाजन इस प्रकार है—

1. आरम्भिक हड़प्पा सभ्यता (3500 ई. पू.-2350 ई. पू.)
2. परिपक्व हड़प्पा सभ्यता (2350 ई. पू.-1750 ई. पू.)
3. उत्तर हड़प्पा सभ्यता (1750 ई. पू. से आगे)

सैन्धव सभ्यता की निश्चित तिथि का निर्धारण करना कठिन है। इस संबंध में विभिन्न विद्वानों के विचार भिन्न-भिन्न हैं। इस संबंध में सैन्धव स्थलों से प्राप्त की गई रेडियो कार्बन तिथि के आधार पर सैन्धव सभ्यता की तिथि ई.पू. 2300-1750 तक निर्धारित की गई है।





4.1 ऋग्वैदिक काल : 1500-1000 ई.पू.

4.2 उत्तर-वैदिक काल : 1000-600 ई.पू.

सिंधु घाटी की सभ्यता (Indus Valley Civilization) के पश्चात् भारत में जिस नवीन सभ्यता का विकास हुआ, उसे ही आर्य (Aryan) अथवा वैदिक सभ्यता (Vedic Civilization) के नाम से जाना जाता है। इस काल की जानकारी हमें मुख्यतः वेदों से प्राप्त होती है, जिसमें ऋग्वेद सर्वप्राचीन होने के कारण सर्वाधिक महत्त्वपूर्ण है। वैदिक काल को ऋग्वैदिक या पूर्व वैदिक काल (1500-1000 ई०पू०) तथा उत्तर वैदिक काल (1000-600 ई०पू०) में बाँटा गया है।

### 4.1 ऋग्वैदिक काल : 1500-1000 ई.पू. (Rigvedic Age : 1500-1000 BC)

#### जानकारी के स्रोत (Source of knowledge)

भारत में आर्यों (Aryans) के आरम्भिक इतिहास के संबंध में जानकारी का प्रमुख स्रोत वैदिक साहित्य है। इस साहित्य के अलावा, वैदिक युग (Vedic Age) के बारे में जानकारी का एक अन्य स्रोत पुरातात्विक साक्ष्य (Archaeological Evidences) हैं, लेकिन ये अपनी कतिपय त्रुटियों के कारण किसी स्वतंत्र अथवा निर्विवाद जानकारी का स्रोत न होकर साहित्यिक स्रोतों के आधार पर किये गए विश्लेषण की पुष्टि मात्र करते हैं।

#### साहित्यिक स्रोत (Literary Sources)

ऋग्वेद संहिता (Rigveda-Samhita) ऋग्वैदिक काल की एकमात्र रचना है। इसमें 10 मंडल (Divisions) तथा 1028 सूक्त (Hymns) हैं। इसकी रचना 1500 ई.पू. से 1000 ई.पू. के मध्य हुई। इसके कुल 10 मंडलों में से दूसरे से सातवें तक के मंडल सबसे प्राचीन माने जाते हैं, जबकि प्रथम तथा दसवाँ मंडल परवर्ती काल के माने गए हैं। ऋग्वेद के दूसरे से सातवें मंडल को गोत्र मंडल (Clan Division) के नाम से भी जाना जाता है क्योंकि इन मंडलों की रचना किसी गोत्र (Clan) विशेष से संबंधित एक ही ऋषि (Sage) के परिवार ने की थी। ऋग्वेद की अनेक बातें फारसी भाषा के प्राचीनतम ग्रंथ अवेस्ता (Avesta) से भी मिलती हैं। गौरतलब है कि इन दोनों धर्म ग्रंथों में बहुत से देवी-देवताओं और सामाजिक वर्गों के नाम भी मिलते-जुलते हैं।

मंडल	रचयिता ऋषि
प्रथम मंडल	अनेक ऋषि
द्वितीय मंडल	गृत्समद भार्गव
तृतीय मंडल	विश्वामित्र
चतुर्थ मंडल	वामदेव
पंचम मंडल	अत्रि
षष्ठ मंडल	भारद्वाज
सप्तम मंडल	वशिष्ठ
अष्टम मंडल	कण्व एवं अंगिरस
नवम मंडल	सोम को समर्पित

#### पुरातात्विक स्रोत (Archaeological Sources)

1. **कस्सी अभिलेख (1600 ई.पू.)**: इन अभिलेखों से यह जानकारी मिलती है कि ईरानी आर्यों (Iranian Aryans) की एक शाखा का भारत आगमन हुआ।
2. **बोगजकोई ( मितन्नी ) अभिलेख (1400 ई.पू.)**: इन अभिलेखों में हित्ती राजा सुब्विलिमा और मितन्नी राजा मतिरुअजा के मध्य हुई संधि के साक्षी के रूप में वैदिक देवताओं- इंद्र, वरुण, मित्र, नासत्य आदि का उल्लेख है।
3. चित्रित धूसर मृदभांड (Painted Grey Wares – P.G.W.)।
4. उत्तर भारत में हरियाणा के पास भगवानपुरा में हुई खुदाई में एक 13 कमरों का मकान तथा पंजाब में तीन ऐसे स्थान मिले हैं जिनका संबंध ऋग्वैदिककाल से माना जाता है।

5.1 सामाजिक-धार्मिक आंदोलन के कारण	5.4 महाजनपद तथा मगध का उत्थान
5.2 जैन धर्म	5.5 ईरानी और मकदूनियाई आक्रमण
5.3 गौतम बुद्ध और बौद्ध धर्म	

छठी शताब्दी ईसा पूर्व की सामाजिक-धार्मिक क्रान्ति के आधारभूत कारण उत्तर वैदिक काल में निर्मित होने लगे थे। उत्तर वैदिक काल में धर्म के कर्मकाण्डीय स्वरूप तथा ऋग्वेद के दसवें मंडल के पुरुष सूक्त के वर्ण विभाजन ने सामाजिक श्रेष्ठता और आर्थिक शोषण को बढ़ावा दिया। कर्मकाण्ड व जटिल वर्ण व्यवस्था के कारण समाज के वर्गों में उद्वेलन होने लगा जिसके कारण समाज में असंतोष व्याप्त था। छठी शताब्दी ईसा पूर्व के उत्तरोत्तर काल में अनेक धार्मिक संप्रदायों का उत्थान हुआ तथा परंपरागत वैदिक धर्म एवं समाज में व्याप्त बुराइयों, पाखण्डों, कुप्रथाओं, छुआछूत, ऊँच-नीच आदि का विरोध किया गया। इन कर्मकाण्डों के विरोध में सशक्त आवाज उपनिषद् काल में व्यक्त हुई तथा आगे चलकर इसी के आधार पर छठी शताब्दी ईसा पूर्व के सामाजिक-धार्मिक आंदोलन की पृष्ठभूमि निर्मित हुई।

## 5.1 सामाजिक-धार्मिक आंदोलन के कारण (Causes Behind Socio-Religious Movement)

उत्तर वैदिक काल में वर्णों का स्पष्ट विभाजन हो चुका था। समाज में वर्ण व्यवस्था पर आधारित कर्म प्रचलित होने लगे थे। वर्ण व्यवस्था में ब्राह्मण तथा क्षत्रिय को उच्च वर्ण का माना जाता था और इन्हें नीचे के दोनों वर्णों पर शासन का अधिकार प्राप्त था। ब्राह्मण जिन्हें वर्ण व्यवस्था में सबसे ऊँचा स्थान प्राप्त था, इन्हें पुरोहित तथा धर्म विषयक शिक्षा का कार्य दिया गया था तथा इनके भरण-पोषण का दायित्व नीचे के वर्णों पर था। वर्ण व्यवस्था में दूसरे क्रम पर क्षात्र वर्ण अर्थात् क्षत्रिय आते थे। इनका कार्य शासन करना और जनता तथा क्षेत्र की रक्षा के लिये युद्ध करना था। क्षत्रियों के बाद वर्ण व्यवस्था के क्रम में वैश्य आते थे, जिन्हें ब्राह्मण तथा क्षत्रिय के साथ संयुक्त रूप से द्विज कहा जाता था और इन्हें उपनयन कराने और वेद-पाठ का अधिकार था। मुख्य करदाता वैश्य ही थे। वैश्य वर्ण को कृषि, पशुपालन तथा व्यापार द्वारा धन और अनाज उपजाकर ब्राह्मणों और क्षत्रियों को देना पड़ता था जिससे कि उनमें असंतोष व्याप्त था। वर्ण व्यवस्था के सबसे निचले सोपान पर शूद्र वर्ण आता था। इनके लिये जनेऊ धारण करना तथा वेदों का अध्ययन करना वर्जित था। शूद्रों का मुख्य कार्य ऊपर के तीनों वर्णों की सेवा करना था। उत्तर वैदिक काल में शूद्र गृह-दास, कृषि-दास, मजदूर और शिल्पकर्मी के रूप में दिखाई देते हैं। इन्हें अस्पृश्य समझा जाता था तथा लोभी और चोर कहा जाता था। इनके लिये कठोर दंड का प्रावधान था। इन सभी सामाजिक विषमताओं से शूद्रों में अत्यधिक रोष था। उत्तर वैदिक काल के उत्तरवर्ती चरण में महिलाओं की स्थिति भी शूद्रों की तरह हो गई। इन्हें वेद पढ़ने तथा जनेऊ धारण करने से वंचित कर दिया गया। महिलाओं को पुरुषों की तुलना में हेय समझा जाता था। संपत्ति का अधिकार भी उन्हें प्राप्त नहीं था। इस प्रकार की शोषणकारी व्यवस्था के कारण स्त्रियों में असंतोष व्याप्त था।

साथ ही साथ बिहार व पूर्वी उत्तर प्रदेश के क्षेत्रों में ढलवाँ लोहा तथा धान रोपण की तकनीक ने कृषि उत्पादन में अधिशेष को बढ़ाया। लोहे के प्रयोग के परिणामस्वरूप मध्य गंगा के क्षेत्रों में अत्यधिक संख्या में लोग बसने लगे जिससे नगरों का निर्माण प्रारंभ हो गया तथा इन नगरों में निवास करने वाले जो धन की दृष्टि से सम्पन्न वैश्य तथा शूद्र वर्ण के लोग थे, ने वर्ण व्यवस्था के सोपान में अपने निचले क्रम तथा जटिल कर्मकाण्डों को मानने से इनकार कर दिया। मध्य गंगा के मैदानों में जब कृषि का प्रचलन बढ़ने लगा तो पशुओं का महत्त्व भी बढ़ने लगा जबकि धार्मिक क्रियाकलापों तथा यज्ञों में पशुओं की बलि बड़े पैमाने पर दी जाती थी। इससे पशुओं की संख्या लगातार कम होती जा रही थी जबकि कृषि में पशुओं की आवश्यकता थी जिस कारण इस नई कृषि व्यवस्था के विकास के लिये पशु-बलि पर रोक के लिये भी विद्रोह के स्वर प्रस्फुटित हुए। समकालीन आर्थिक, सामाजिक एवं धार्मिक परिस्थितियों के कारण छठी शताब्दी ईसा पूर्व में सामाजिक-धार्मिक आन्दोलन हुए। संक्षेप में तत्कालीन समाज में ब्राह्मणीय व्यवस्थाओं के विरोध में लोगों के स्वर तीव्र हुए

6.1 अध्ययन के स्रोत	6.5 मौर्यकालीन अर्थव्यवस्था
6.2 चंद्रगुप्त मौर्य एवं बिंदुसार	6.6 मौर्यकालीन समाज
6.3 अशोक	6.7 मौर्यकालीन कला
6.4 मौर्य साम्राज्य की प्रशासनिक व्यवस्था	6.8 मौर्य साम्राज्य का पतन

मौर्य राजवंश तथा उसके शासनकाल के इतिहास की जानकारी हमें साहित्य, विदेशी विवरण एवं पुरातत्व तीनों ही साधनों से प्राप्त होती है। इनका विवरण इस प्रकार है—

## 6.1 अध्ययन के स्रोत (*Source of Study*)

### साहित्यिक साक्ष्य (*Literary Evidences*)

ब्राह्मण, बौद्ध तथा जैन साहित्य मौर्य वंश के इतिहास पर प्रकाश डालते हैं। ब्राह्मण साहित्य में पुराण, कौटिल्य का अर्थशास्त्र, विशाखदत्त का मुद्राराक्षस नाटक आदि प्रमुख हैं। इनमें कौटिल्य के अर्थशास्त्र का ऐतिहासिक दृष्टि से महत्वपूर्ण स्थान है।

बौद्ध-ग्रंथों में दीपवंश, महावंश, महावंश टीका, महाबोधिवंश, दिव्यावदान आदि प्रमुख हैं। इनसे चंद्रगुप्त मौर्य, बिंदुसार, अशोक तथा परवर्ती मौर्य शासकों के विषय में जानकारी प्राप्त होती है।

जैन ग्रंथों में भद्रबाहु का कल्पसूत्र तथा हेमचंद्र का परिशिष्टपर्वण प्रमुख हैं जिनसे चंद्रगुप्त मौर्य के जीवन की कुछ घटनाओं के विषय में जानकारी मिलती है।

### विदेशी विवरण (*Foreign Descriptions*)

यूनानी-रोमन लेखकों के विवरण से मौर्यकालीन इतिहास एवं संस्कृति के बारे में जानकारी मिलती है। यूनानी लेखकों ने चंद्रगुप्त मौर्य के लिये सेन्द्रोकोटस तथा एन्द्रोकोटस नाम का प्रयोग किया है। सर्वप्रथम विलियम जोन्स ने इन नामों का तादात्म्य चंद्रगुप्त के साथ स्थापित किया। चंद्रगुप्त मौर्य सिकंदर का समकालीन था। सिकंदर के समकालीन लेखकों-नियार्कस, आनेसिक्रिटस तथा आरिस्टोबुलस के विवरण से चंद्रगुप्त मौर्य के जीवन के विभिन्न पहलुओं पर प्रकाश पड़ता है।

सिकंदर के बाद के लेखकों में मेगास्थनीज का नाम सर्वाधिक महत्वपूर्ण है जिसकी पुस्तक 'इंडिका' मौर्य इतिहास का प्रमुख स्रोत है, किंतु यह मूलरूप में प्राप्त नहीं हुई है। इसके कुछ भाग परवर्ती लेखकों के ग्रंथों में प्राप्त होते हैं। इनमें स्ट्रैबो, डियोडोरस, प्लिनी, एरियन, प्लूटार्क तथा जस्टिन के नाम उल्लेखनीय हैं।

### पुरातात्विक साक्ष्य (*Archaeological Evidences*)

मौर्यकालीन पुरातात्विक साक्ष्यों में अशोक के अभिलेखों का महत्वपूर्ण स्थान है। अशोक के लगभग 40 अभिलेख भारत, पाकिस्तान तथा अफगानिस्तान के विभिन्न भागों से प्राप्त हुए हैं। वस्तुतः इन अभिलेखों से हम अशोक के शासन की प्रायः समस्त घटनाओं का प्रामाणिक विवरण प्राप्त कर सकते हैं।

अशोक के अभिलेखों के अतिरिक्त शक महाक्षत्रप रूद्रदामन का जूनागढ़ (गिरनार) लेख भी मौर्य इतिहास के विषय में जानकारी प्रदान करता है। इससे सौराष्ट्र प्रांत में मौर्य शासन की जानकारी प्राप्त होती है।

7.1 शुंग वंश, कण्व वंश, चेदि तथा सातवाहन वंश	7.6 मौर्योत्तरकालीन राजव्यवस्था एवं प्रशासन
7.2 हिन्द-यवन या बैक्ट्रीयाई आक्रमण	7.7 मौर्योत्तरकालीन समाज
7.3 शक शासक	7.8 मौर्योत्तरकालीन अर्थव्यवस्था
7.4 पहलव वंश या पार्थियन साम्राज्य	7.9 मौर्योत्तरकालीन कला एवं साहित्य
7.5 कुषाण वंश	

मौर्य साम्राज्य के पतन के साथ ही भारतीय इतिहास की राजनीतिक एकता कुछ समय के लिये विखंडित हो गई। अब ऐसा कोई राजवंश नहीं था जो हिंदुकुश से लेकर कर्नाटक एवं बंगाल तक आधिपत्य स्थापित कर सके। दक्षिण में स्थानीय शासक स्वतंत्र हो उठे। मगध का स्थान साकल, प्रतिष्ठान, विदिशा आदि कई नगरों ने ले लिया।

## 7.1 शुंग वंश, कण्व वंश, चेदि तथा सातवाहन वंश (*Sunga Dynasty, Kanva Dynasty, Chedi and Satavahana Dynasty*)

### शुंग वंश (184 ईसा पूर्व से 75 ईसा पूर्व) [*Sunga Dynasty (184BC–75BC)*]

अन्तिम मौर्य शासक बृहद्रथ की हत्या कर पुष्यमित्र शुंग ने जिस नवीन राजवंश की नींव डाली, वह शुंग वंश के नाम से जाना जाता है। शुंग वंश के इतिहास के बारे में जानकारी साहित्यिक एवं पुरातात्विक दोनों साक्ष्यों से प्राप्त होती है, जिनका विवरण निम्नलिखित है—

#### साहित्यिक स्रोत (Literary Sources)

- पुराण (वायु और मत्स्य पुराण) — इससे पता चलता है कि शुंगवंश का संस्थापक पुष्यमित्र शुंग था।
- हर्षचरित — इसकी रचना बाणभट्ट ने की थी। इसमें अन्तिम मौर्य शासक बृहद्रथ की चर्चा है।
- पतंजलि का महाभाष्य — पतंजलि पुष्यमित्र शुंग के पुरोहित थे। इस ग्रंथ में यवनों के आक्रमण की चर्चा है।
- गार्गी संहिता — इसमें भी यवन आक्रमण का उल्लेख मिलता है।
- मालविकाग्निमित्रम् — यह कालिदास का नाटक है जिससे शुंगकालीन राजनीतिक गतिविधियों का ज्ञान तथा शुंग राजवंश के संस्थापक के पुत्र की प्रेम कहानी है।
- दिव्यावदान — इसमें पुष्यमित्र शुंग को अशोक के 84,000 स्तूपों को तोड़नेवाला बताया गया है।

#### पुरातात्विक स्रोत (Archaeological Sources)

- अयोध्या अभिलेख — इस अभिलेख को पुष्यमित्र शुंग के अयोध्या के राज्यपाल धनदेव ने लिखवाया था। इसमें पुष्यमित्र शुंग द्वारा कराए गए दो अश्वमेध यज्ञों की चर्चा है।
- बेसनगर का अभिलेख — यह यवन राजदूत हेलियोडोरस का है जो गरुड़-स्तंभ के ऊपर खुदा हुआ है। इससे भागवत धर्म की लोकप्रियता सूचित होती है।
- भरहुत का लेख — इससे भी शुंगकाल के बारे में जानकारी प्राप्त होती है। यह भरहुत स्तूप की वेष्टिनी पर खुदा हुआ है।

8.1 संगम साहित्य	8.4 संगमकालीन सामाजिक व्यवस्था
8.2 राजनैतिक इतिहास	8.5 संगमकालीन अर्थव्यवस्था
8.3 संगमकालीन शासन व्यवस्था	

ऐतिहासिक युग के प्रारंभ में दक्षिण भारत का क्रमबद्ध इतिहास हमें संगम साहित्य से प्राप्त होता है। इसके पूर्व का कोई महत्वपूर्ण ऐतिहासिक ग्रंथ हमें दक्षिण भारत से प्राप्त नहीं होता है। इस प्रकार सुदूर दक्षिण के प्रारंभिक इतिहास का मुख्य स्रोत संगम साहित्य ही है। 'संगम' शब्द से अभिप्राय परिषद् अथवा गोष्ठी से है, जिसमें तमिल कवि एवं विद्वान एकत्रित होते थे। प्रत्येक कवि अथवा लेखक अपनी रचनाओं को संगम के सामने प्रस्तुत करते थे तथा उसकी स्वीकृति के बाद ही किसी भी रचना का प्रकाशन संभव हो पाता था। अति प्राचीन समय में पाण्ड्य राजाओं के संरक्षण में कुल तीन संगम आयोजित किये गए। इनमें संकलित साहित्य को ही 'संगम साहित्य' की संज्ञा प्रदान की जाती है। इन संगमों के विवरण इस प्रकार हैं—

### प्रथम संगम (First Sangam)

प्रथम संगम पाण्ड्य राजाओं की राजधानी मदुरा (मदुरै) में आयोजित किया गया था जिसके अध्यक्ष अगस्त्य ऋषि थे। अगस्त्य ऋषि ने ही दक्षिण में वैदिक संस्कृति एवं सभ्यता का प्रचार-प्रसार किया था। ऐसा माना जाता है कि इस संगम में सदस्यों की कुल संख्या 549 थी। इस संगम में 4499 लेखकों ने अपनी रचनाओं की प्रस्तुति की तथा उन्हें प्रकाशित करवाने की आज्ञा प्राप्त की। यह संगम 89 पाण्ड्य राजाओं के संरक्षण में हुआ जो चार हजार चार सौ वर्षों तक चला। प्रथम संगम में जिन ग्रंथों का संकलन हुआ, उनमें से कोई भी उपलब्ध नहीं है।

### द्वितीय संगम (Second Sangam)

द्वितीय संगम कपाटपुरम् में आयोजित किया गया तथा इस संगम की भी अध्यक्षता अगस्त्य ऋषि ने की थी। इस संगम में 3700 रचनाकारों ने अपनी रचनाओं को प्रकाशित करवाने की आज्ञा प्राप्त की। यह संगम भी अत्यधिक लंबी अवधि तक चला जिसे 59 पाण्ड्य राजाओं द्वारा संरक्षण प्रदान किया गया। इस संगम में संकलित साहित्यों में तमिल व्याकरण ग्रंथ 'तोल्लकाप्पियम' ही एकमात्र शेष है, जिसकी रचना का श्रेय अगस्त्य ऋषि के शिष्य तोल्काप्पियर को दिया जाता है।

### तृतीय संगम (Third Sangam)

इस संगम का आयोजन भी पाण्ड्य राजाओं की राजधानी मदुरा में ही हुआ था। इसकी अध्यक्षता नक्कीरर ने की थी। इस संगम में संकलित की गई कविताएँ वर्तमान में भी उपलब्ध हैं जिनकी संख्या 49 थीं। तृतीय संगम में 449 कवियों को उनकी रचना को प्रकाशित करवाने की आज्ञा मिली। यह संगम 1850 वर्ष तक चलता रहा। जिसे 49 पाण्ड्य शासकों का संरक्षण प्राप्त हुआ। हालाँकि इन ग्रंथों में से अधिकांश नष्ट हो गए हैं। वर्तमान में उपलब्ध तमिल ग्रंथ का संकलन इसी संगम में किया गया था।

## 8.1 संगम साहित्य (Sangam Literature)

संगम साहित्य को मोटे तौर पर तीन भागों में बाँटा जा सकता है—

1. पत्थुप्पातु
2. इत्थुथोकै तथा
3. पदिनेन कीलकन्क्कु

9.1 गुप्त राजवंश के इतिहास के स्रोत	9.5 गुप्तकालीन समाज एवं धार्मिक जीवन
9.2 प्रारंभिक शासक	9.6 गुप्तकालीन साहित्य
9.3 गुप्त साम्राज्य के अंतर्गत प्रशासन	9.7 गुप्तकालीन विज्ञान और प्रौद्योगिकी
9.4 गुप्तकालीन अर्थव्यवस्था	9.8 गुप्तकालीन कला और स्थापत्य

चौथी सदी ई० के प्रारंभ में भारत में कोई बड़ा संगठित राज्य अस्तित्व में नहीं था। यद्यपि कुषाण एवं शक शासकों का शासन चौथी सदी ई० के प्रारंभिक वर्षों तक जारी रहा, लेकिन उनकी शक्ति काफी कमजोर हो गई थी और सातवाहन वंश का शासन तृतीय सदी ई० के मध्य से पहले ही समाप्त हो गया। ऐसी राजनीतिक स्थिति में गुप्त राजवंश का उदय हुआ।

## 9.1 गुप्त राजवंश के इतिहास के स्रोत (*Sources of History of Gupta Dynasty*)

गुप्त राजवंश का इतिहास हमें साहित्य, पुरातत्त्व तथा विदेशी यात्रियों के विवरण तीनों से प्राप्त होते हैं। साहित्यिक स्रोतों में पुराण प्रमुख हैं जिनसे गुप्त वंश के प्रारंभिक इतिहास की जानकारी मिलती है। विशाखदत्त की रचना 'देवीचंद्रगुप्तम्' से गुप्त शासक रामगुप्त एवं चंद्रगुप्त द्वितीय के बारे में जानकारी मिलती है। इसके अलावा कालिदास की रचनाएँ तथा शूद्रकृत 'मृच्छकटिकम्' और वात्स्यायनकृत 'कामसूत्र' से भी गुप्त काल की जानकारी प्राप्त होती है।

विदेशी यात्रियों में चीनी यात्री फाह्यान का नाम सर्वप्रमुख है जो चंद्रगुप्त द्वितीय के शासनकाल में भारत आया था। उसने मध्यदेश का वर्णन किया है। इसके अलावा चीनी यात्री ह्वेनसांग के विवरण से भी गुप्त काल की जानकारी प्राप्त होती है। ह्वेनसांग के विवरण से ही पता चलता है कि कुमारगुप्त ने नालंदा महाविहार की स्थापना करवाई थी।

पुरातात्विक स्रोतों में अभिलेखों, सिक्कों तथा स्मारकों से गुप्त राजवंश के इतिहास का ज्ञान होता है। समुद्रगुप्त के प्रयाग स्तंभलेख से उसके बारे में जानकारी मिलती है। चंद्रगुप्त द्वितीय के उदयगिरि गुहालेख से चंद्रगुप्त द्वितीय की साम्राज्य-विजय का ज्ञान होता है। स्कंदगुप्त के भितरी स्तंभलेख से हूण आक्रमण के बारे में जानकारी प्राप्त होती है। स्कंदगुप्त के ही जूनागढ़ अभिलेख से इस बात की जानकारी प्राप्त होती है कि उसने सुदर्शन झील का पुनर्निर्माण करवाया था।

गुप्तकालीन राजाओं के सोने, चाँदी तथा ताँबे के सिक्के प्राप्त होते हैं। सोने के सिक्कों को दीनार, चाँदी के सिक्कों को रूपक अथवा रूप्यक तथा ताँबे के सिक्कों को माषक कहा जाता था। इन सिक्कों से तत्कालीन शासकों तथा उस काल की राजनैतिक और आर्थिक दशा की जानकारी प्राप्त होती है।

गुप्तकालीन स्मारकों, जैसे-मन्दिर, मूर्तियों, चैत्य-गृहों आदि से तत्कालीन कला और स्थापत्य की जानकारी मिलती है।

## 9.2 प्रारंभिक शासक (*Early Rulers*)

गुप्त राजवंश का प्रथम शासक श्रीगुप्त था। श्रीगुप्त के बाद उसका पुत्र घटोत्कच गुप्त वंश का दूसरा शासक हुआ। इन दोनों शासकों ने लगभग 319-320 ई. तक शासन किया।

### चंद्रगुप्त प्रथम (*Chandragupta-I*)

घटोत्कच के बाद उसका पुत्र चंद्रगुप्त प्रथम राजा बना जो गुप्त काल का शक्तिशाली शासक था। लिच्छवियों के साथ मधुर संबंध स्थापित करने तथा उनका सहयोग और समर्थन प्राप्त करने के लिये चंद्रगुप्त ने लिच्छवि राजकुमारी कुमारदेवी के साथ विवाह किया। इस बात की जानकारी कुछ स्वर्ण-सिक्कों से प्राप्त होती है जिनके मुख भाग पर चंद्रगुप्त और उसकी रानी कुमारदेवी का चित्र बना हुआ है तथा पृष्ठ भाग पर लिच्छवियः (लिच्छवि) उत्कीर्ण है।

10.1 प्रमुख राजवंश	10.6 चालुक्यकालीन कला
10.2 थानेश्वर का पुष्यभूति (वर्द्धन) वंश	10.7 पल्लव राजवंश
10.3 गुप्तोत्तरकालीन सामाजिक स्थिति	10.8 पल्लवकालीन कला
10.4 चालुक्य वंश	10.9 कुछ प्रमुख राजवंश
10.5 चालुक्यकालीन प्रशासन	

## 10.1 प्रमुख राजवंश (Major Dynasty)

छठी शताब्दी के मध्य अर्थात् 550 ई. के लगभग गुप्त साम्राज्य विखंडित हो गया। गुप्त साम्राज्य के विखंडन के बाद एक बार पुनः भारतीय राजनीतिक परिदृश्य में विकेंद्रीकरण और विभाजन की प्रवृत्तियाँ सक्रिय हो उठीं। इस काल में अनेक सामंतों एवं शासकों ने अपनी स्वतंत्रता घोषित कर दी और स्वतंत्र राजवंशों की स्थापना की। हर्षवर्धन के उदय होने तक उत्तरी तथा पश्चिमी भारत की राजनीति में अनेक छोटे-छोटे राजवंशों का उदय हुआ, जिनमें निम्नलिखित प्रमुख थे—

1. बल्लभी के मैत्रक
2. पंजाब के हूण
3. मालवा का यशोधर्मन
4. मगध और मालवा के उत्तरगुप्त
5. कन्नौज के मौखरि

### बल्लभी का मैत्रक वंश

इस वंश की स्थापना भट्टार्क नामक व्यक्ति ने की जो गुप्तकाल में एक सैनिक पदाधिकारी था। पाँचवीं शताब्दी के अन्त तक भट्टार्क के उत्तराधिकारियों ने सौराष्ट्र (काठियावाड़) में शक्तिशाली राज्य स्थापित करने में सफलता पाई। भट्टार्क के बाद धरसेन शासक हुआ तथा द्रोणसिंह इस वंश का तीसरा शासक हुआ। द्रोणसिंह के बाद उसका भाई ध्रुवसेन प्रथम राजा बना। यह मैत्रक वंश का पहला शासक था जिसने 'परमभट्टारक' महाराजाधिराज जैसी सार्वभौम नरेश की उपाधियाँ धारण की थीं। मैत्रक वंश का अंतिम ज्ञात शासक शिलादित्य सप्तम है जो 766 ई. में शासन कर रहा था।

मैत्रकवंशीय राजा बौद्ध धर्म के अनुयायी थे तथा उन्होंने बौद्ध विहारों को पर्याप्त दान दिया। इस समय बल्लभी शिक्षा का प्रमुख केंद्र था। यहाँ एक विश्वविद्यालय था जिसकी पश्चिमी भारत में वही प्रसिद्धि थी जो पूर्वी भारत में नालंदा विश्वविद्यालय की थी। यहाँ न्याय, विधि, अर्थशास्त्र, साहित्य, धर्म आदि विविध विषयों की शिक्षा दी जाती थी। सातवीं शताब्दी में यहाँ के प्रमुख आचार्य गुणमति और स्थिरमति थे। चीनी यात्री इत्सिंग, जो सातवीं शताब्दी में आए थे, ने इस शिक्षा केंद्र की प्रशंसा की है। शिक्षा का प्रसिद्ध केंद्र होने के साथ-साथ बल्लभी व्यापार-वाणिज्य का भी केंद्र था।

### पंजाब के हूण

हूण एक खानाबदोश और बर्बर जाति थी जो मध्य एशिया में निवास करती थी। हूणों का पहला भारतीय आक्रमण गुप्त शासक स्कंदगुप्त के शासनकाल में हुआ। वे स्कंदगुप्त के हाथों पराजित हुए और उनका अभियान असफल रहा। हूणों के इस आक्रमण का देश के ऊपर कोई तात्कालिक प्रभाव नहीं पड़ा, किंतु गुप्त साम्राज्य के पतन में इसने परोक्ष रूप से भूमिका निभाई।

स्कंदगुप्त की मृत्यु के बाद तोरमाण के नेतृत्व में हूणों ने गंगा-घाटी पर पुनः आक्रमण किया। मध्य भारत के एरण नामक स्थान से प्राप्त तोरमाण के लेख से इस बात की जानकारी मिलती है कि धन्यविष्णु उसके शासनकाल में उसका सामंत था। जैन ग्रंथ कुवलयमाला से जानकारी मिलती है कि उसकी राजधानी चंद्रभागा (चिनाब) नदी के तट पर स्थित पवैया में थी।

## डी.एल.पी. बुकलेट्स की विशेषताएँ

- आयोग के नवीनतम पैटर्न पर आधारित अध्ययन सामग्री।
- पैराग्राफ, बुलेट फॉर्म, सारणी, फ्लोचार्ट तथा मानचित्र का उपयुक्त समावेश।
- विषयवस्तु की सरलता, प्रामाणिकता तथा परीक्षा की दृष्टि से उपयोगिता पर विशेष ध्यान।
- क्विक रिवीजन हेतु प्रत्येक अध्याय में महत्त्वपूर्ण तथ्यों का संकलन।
- प्रत्येक अध्याय के अंत में विगत वर्षों में पूछे गए एवं संभावित प्रश्नों का समावेश।

Website : [www.drishtiIAS.com](http://www.drishtiIAS.com)

E-mail : [online@groupdrishti.com](mailto:online@groupdrishti.com)

 DrishtiIAS

 YouTube Drishti IAS

 drishtiias

 drishtithevisionfoundation

641, First Floor, Dr. Mukherjee Nagar, Delhi-110009

Phones : 8750187501, 011-47532596